

हिन्दी प्रादेशिक समाचार

आकाशवाणी चंडीगढ़

(तिथि 20 अक्टूबर 2025, समय 18:10 (10 मिनट))

- प्रधानमंत्री नरेंद्र मोदी ने INS विक्रांत पर नौसेना कर्मियों के साथ दीवाली मनाई।
- श्री मोदी ने कहा कि गत एक दशक में भारत का रक्षा उत्पादन डेढ़ लाख करोड़ रुपए तक पहुंच गया है।
- प्रकाश का पर्व दीवाली आज हरियाणा और चंडीगढ़ सहित पूरे देश में पारंपरिक उत्साह और उल्लास के साथ मनाया जा रहा है।
- हरियाणा के मुख्यमंत्री नायब सिंह ने कुरुक्षेत्र के नागरिकों के साथ दीवाली मनाई और लोगों से समाज को सद्भाव, समावेशिता और करुणा पर आधारित भविष्य की ओर ले जाने का आग्रह किया।
- दीवाली पर जींद में जमकर खरीदारी हुई, -लोगों ने कहा GST छूट का फायदा मिला।
- मुख्यमंत्री नायब सिंह ने गन्ने के न्यूनतम समर्थन मूल्य में 15 रुपए वृद्धि की घोषणा की। -कृषि मंत्री ने इसे दीवाली का तोहफा करार दिया।

प्रधानमंत्री नरेंद्र मोदी ने आज गोवा और कारवार तट पर आईएनएस विक्रांत पर नौसेना कर्मियों के साथ दीपावली मनाई। इस दौरान श्री मोदी ने सेना के जवानों और सभी देशवासियों को दीपावली की बधाई दी।

प्रधानमंत्री ने कहा कि भारत का पहला स्वदेशी विमानवाहक पोत आईएनएस विक्रांत, भारत के सशस्त्र बलों की क्षमता को दर्शाता है। उन्होंने कहा कि आईएनएस विक्रांत केवल एक युद्धपोत नहीं है; यह 21वीं सदी के भारत की प्रतिभा, दृढ़ संकल्प और वैश्विक प्रभाव का प्रमाण है।

प्रधानमंत्री नरेन्द्र मोदी ने कहा है कि तीनों सेनाओं के जबरदस्त तालमेल ने ऑपरेशन सिंदूर में पाकिस्तान को इतनी जल्दी घुटने टेकने पर मजबूर कर दिया था।

श्री मोदी ने कहा कि पिछले एक दशक में भारत का रक्षा उत्पादन तीन गुना बढ़कर डेढ़ लाख करोड़ रुपये तक पहुँच गया है। 2014 से अब तक भारतीय शिपयार्ड से नौसेना को 40 से ज्यादा स्वदेशी युद्धपोत और पनडुब्बियां मिले हैं। श्रीमोदी ने कहा कि वह भाग्यशाली हैं जो नौसैनिकों के साथ पवित्र त्योहार मना रहे हैं।

रक्षामंत्री राजनाथ सिंह कल पुलिस स्मृति दिवस पर दिल्ली में राष्ट्रीय पुलिस स्मारक पर शहीद पुलिसकर्मियों को श्रद्धांजलि अर्पित करेंगे। यह दिवस 1959 में 21 अक्टूबर को, लद्दाख में हथियारबंद चीनी सैनिकों के घात लगाकर किए गए हमले में मारे गए दस बहादुर पुलिसकर्मियों की स्मृति में आयोजित किया जाता है। इस अवसर पर केंद्रीय सशस्त्र पुलिस बल-सीएपीएफ और दिल्ली पुलिस के जवान संयुक्त परेड करेंगे। गृह राज्यमंत्री, सीएपीएफ और केंद्रीय पुलिस संगठनों के प्रमुख तथा अन्य गणमान्य हस्तियां स्मारक पर पुष्पांजलि अर्पित करेंगी। रक्षामंत्री इस मौके पर लोगों को संबोधित भी करेंगे। सीएपीएफ और केंद्रीय पुलिस संगठन इस महीने की 22 से 30 तारीख तक कई कार्यक्रम आयोजित करेंगे। प्रकाश का पर्व दीपोत्सव आज हरियाणा और चंडीगढ़ सहित पूरे देश में पारंपरिक उत्साह और उल्लास के साथ मनाया जा रहा है। मंदिरों, घरों और सार्वजनिक स्थानों को दीपों तथा रंगीन रोशनियों से सजाया गया है।

आध्यात्मिक रूप से अंधकार पर प्रकाश की विजय का प्रतीक यह पर्व कामगारों सहित सभी के लिए खुशियां लेकर आता है। देश के राष्ट्रपति, उपराष्ट्रपति, प्रधानमंत्री, गृह मंत्री, हरियाणा के राज्यपाल असीम कुमार घोष, पंजाब के राज्यपाल गुलाब चंद कटारिया और मुख्यमंत्री नायब सिंह सैनी ने दिवाली पर देशवासियों को शुभकामनाएं दी हैं।

प्रादेशिक सामाचार आकाशवाणी चंडीगढ़ से प्रसारित किए जा रहे हैं। हमारे बुलेटिनों और ताज़ा समाचारों के लिए आप हमारी वेबसाइट newsonair.gov.in पर लॉग- इन कर सकते हैं। यह समाचार हमारे यू- ट्यूब चैनल और एक्स हैंडल Akashvani News Chandigarh पर भी उपलब्ध हैं।

हरियाणा के मुख्यमंत्री नायब सिंह सैनी ने कुरुक्षेत्र के नागरिकों के साथ दीपावली उत्सव मनाया। मुख्यमंत्री ने सभी को दीपावली, गोवर्धन पूजा, विश्वकर्मा दिवस एवं भाई दूज की बधाई व शुभकामनाएं दी और कुरुक्षेत्र जिले के नागरिकों को मिठाइयां वितरित की। श्री नायब सिंह ने कामना की, कि प्रकाश का यह पर्व सभी के जीवन को साहस, उत्साह, बुद्धिमत्ता और उत्तम स्वास्थ्य से आलोकित करे। उन्होंने बुराई पर अच्छाई की विजय के उत्सव में सभी से समाज को सद्भाव, समावेशिता और करुणा पर आधारित भविष्य की ओर ले जाने के लिए और अधिक प्रयास करने का आह्वान किया। मुख्यमंत्री ने प्रदेश और जिले में चल रहे विकास कार्यों को लेकर लोगों से चर्चा की और उनसे दीपावली के त्योहार को सुरक्षित ढंग से और पर्यावरण के प्रति जिम्मेदारी से मनाने का आग्रह किया।

दीपावली के शुभ अवसर पर हरियाणा के कैबिनेट मंत्री विपुल गोयल द्वारा आज फरीदाबाद के सेक्टर-17-14 स्थित लेबर चौक पर 15 फीट ऊँचे भव्य दीप प्रज्ज्वलन कार्यक्रम का आयोजन किया गया। इस अवसर पर उन्होंने दीप जलाकर एकता, सद्भाव और प्रकाश का संदेश दिया। कार्यक्रम में बड़ी संख्या में नागरिक, समाजसेवी, व्यापारी वर्ग, पत्रकार एवं स्थानीय गणमान्य व्यक्ति उपस्थित रहे। उधर हमारे संवाददाता ने बताया है कि नगर निगम फरीदाबाद द्वारा पूरे शहर को रंग-बिरंगी और आकर्षक रोशनी से सजाया गया है। चौक-चौराहे, प्रमुख बाजार और सड़कों पर दीपमाला व झिलमिलाती झालरों की रौनक ने शहर को मनमोहक बना दिया है।

रोशनी का पवित्र पर्व दिवाली जी एस टी की दरें कम होने से लोगों के लिए बचत उत्सव बन गया। जींद से हमारे संवाददाता ने बताया कि दुकानदार और ग्राहक दोनों खुश नजर आए। सुबह से ही ग्राहक खरीदारी के लिए बाजारों में पहुंचने लगे थे। दिन भर बाजार ग्राहकों से गुलजार रहे। बाजारों में बढ़ती भीड़ और आवाजाही को नियंत्रित करने के लिए पुलिस बल एवं होमगार्ड के जवान तैनात किए गए और अनेक स्थानों पर नाकाबंदी करनी पड़ी। दुकानदारों ने बताया कि गत वर्ष की तुलना में इस वर्ष अधिक खरीदारी हुई है।

लोगों ने प्रधानमंत्री नरेंद्र मोदी का धन्यवाद करते हुए कहा कि जीएसटी पर मिली छूट से उनको काफी फायदा मिला है। दोपहिया वाहन खरीद रही अनुराधा ने आकाशवाणी समाचार को नए जी एस टी सुधारों पर प्रतिक्रिया देते हुए कहा -

हरियाणा के मुख्यमंत्री नायब सिंह सैनी ने दीपावली के पावन अवसर पर गन्ना उत्पादक किसानों को बड़ी राहत प्रदान करते हुए गन्ने के समर्थन मूल्य में वृद्धि की घोषणा की है। सरकार ने अगेती किस्म के गन्ने का मूल्य 400 रुपये प्रति क्विंटल से बढ़ाकर 415 रुपये प्रति क्विंटल कर दिया है। वहीं पछेती किस्म का मूल्य 393 रुपये प्रति क्विंटल से बढ़ाकर 408 रुपये प्रति क्विंटल कर दिया है। मुख्यमंत्री ने कहा कि हरियाणा सरकार का यह निर्णय न केवल किसानों के हित में है बल्कि राज्य की कृषि अर्थव्यवस्था को भी नई गति प्रदान करने वाला है। उन्होंने कहा कि यह मूल्य वृद्धि गन्ना उत्पादक किसानों के लिए दीपावली का तोहफा है, जो उनकी मेहनत और समर्पण को सम्मान देने के साथ-साथ उनकी आर्थिक स्थिति को और मजबूत करेगा।

हरियाणा के कृषि एवं किसान कल्याण मंत्री श्याम सिंह राणा ने गन्ने के दाम में 15 रुपये प्रति क्विंटल की वृद्धि को मंजूरी देने के लिए मुख्यमंत्री नायब सिंह सैनी की प्रशंसा की है। उन्होंने इसे राज्य के गन्ना उत्पादक किसानों के लिए “दीपावली का तोहफा” करार दिया है। कृषि मंत्री ने कहा कि हरियाणा सरकार का देश में सबसे अधिक गन्ना मूल्य प्रदान करने का फैसला ऐतिहासिक है, जो किसानों की आय बढ़ाने और उनकी आर्थिक समृद्धि सुनिश्चित करने की दिशा में एक बड़ा कदम है। श्री राणा ने कहा कि यह फैसला उनकी सरकार के उस दृढ़ संकल्प को दर्शाता है, जिसके तहत यह सुनिश्चित किया जा रहा है कि किसानों को उनकी मेहनत का सर्वोत्तम मूल्य मिले।
